

बुदनी - नसरुल्लागंज को आदर्श क्षेत्र के रूप में विकसित करने की समग्र कार्ययोजना बनाएं
- संभागायुक्त श्री श्रीवास्तव

भोपाल : 5 जुलाई 10

आयुक्त भोपाल एवं नर्मदापुरम संभाग श्री मनोज श्रीवास्तव ने बुदनी - नसरुल्लागंज क्षेत्र को आदर्श क्षेत्र के रूप में विकसित करने के लिये समग्र कार्य योजना प्रस्तावित करने के निर्देश दिए हैं। उन्होंने ये निर्देश आज यहां उपरोक्त क्षेत्र के विकास के लिये मुख्यमंत्री श्री शिवराज सिंह चौहान द्वारा की गई घोषणा और क्षेत्र में चल रहे विकास कार्यों की समीक्षा के दौरान दिये। बैठक में मुख्यमंत्री के सचिव श्री एस.के.मिश्रा, राज्य वेयर हाउसिंग कारपोरेशन के अध्यक्ष श्री राजेन्द्र सिंह, वन विकास निगम के अध्यक्ष श्री गुरुप्रसाद शर्मा, जिला केन्द्रीय सहकारी बैंक सीहोर के अध्यक्ष श्री रमाकांत भार्गव, कलेक्टर सीहोर और विभिन्न विभागों के संभागीय तथा सीहोर जिले के जिला अधिकारी उपस्थित थे।

संभागायुक्त श्री श्रीवास्तव ने कहा कि बुदनी - नसरुल्लागंज क्षेत्र को आदर्श क्षेत्र के रूप में विकसित करने के लिए प्रत्येक विभाग अद्योसंरचनात्मक, मानव संसाधन, मशीन व उपकरणों, उपलब्धियों, समयबद्धता के क्षेत्र में कमियों का आकलन करें और इन्हें दूर करने के लिये एक माह में समग्र प्रस्ताव तैयार करें। कलेक्टर इस प्रस्ताव की समीक्षा कर यह देखें कि जिलास्तर से कितनी पूर्ति और कार्रवाई हो सकती है। शेष कमियों की पूर्ति के लिए कार्य योजना प्रस्तुत करें।

संभागायुक्त ने ग्रामीण सम्पर्क सड़क योजना की समीक्षा के दौरान कहा कि यह मुख्यमंत्री की ड्रीम स्कीम है। इसके क्रियान्वयन में किसी तरह की कोताही नहीं बरती जाये। इस योजना के तहत बुदनी - नसरुल्लागंज ब्लाक में 15 करोड़ रुपये से अधिक लागत की 97 किलोमीटर से अधिक लम्बी 39 सड़कें स्वीकृत की गई हैं। श्री श्रीवास्तव ने वर्षा काल में इन सड़कों के संबंध में सर्वे, सीमांकन, जमीन की अदला-बदली आदि कार्य पूरा करने के निर्देश दिये ताकि वर्षा के बाद तत्काल इनका निर्माण कार्य शुरू हो जाये।

बैठक में स्वास्थ्य, महिला एवं बाल विकास, लोक निर्माण, जल संसाधन, पशु पालन, लोक स्वास्थ्य यांत्रिकी, प्रधानमंत्री ग्राम सड़क योजना, विद्युत, आदिम जाति कल्याण, कृषि, उद्यानिकी, ग्रामीण यांत्रिकी सेवा आदि विभागों के संबंध में मुख्यमंत्री द्वारा की गई घोषणाओं पर अमल और विभागीय योजनाओं की समीक्षा की गई।